

۹۔ میرا پیارا وطن

سیماب اکبر آبادی



پہلی بات:

ہر انسان کو اپنا وطن عزیز ہوتا ہے۔ اسے اپنے وطن سے محبت ہوتی ہے اس لیے وہ اپنے وطن کی تعریف کرتا رہتا ہے۔ اسے اپنے ہم وطنوں سے بھی محبت ہوتی ہے۔ وطن کی ہر چیز سے اسے پیار ہوتا ہے۔ ذیل کی نظم میں بھی شاعر نے اپنے وطن کی خوب تعریف کی ہے۔

جان پہچان:

سیماب اکبر آبادی کا اصل نام شیخ عاشق حسین صدیقی تھا۔ وہ ۵ جون ۱۸۸۲ء کو اکبر آباد (آگرہ) میں پیدا ہوئے۔ ان کی کئی کتابیں شائع ہو چکی ہیں۔ 'کلمہ عجم، کارامروز اور ساز و آہنگ' ان کی مشہور تصانیف ہیں۔ انھوں نے اپنی زندگی میں کئی اخبار اور رسالے بھی شائع کیے جن میں 'شاعر' آج بھی جاری ہے۔ ۳۱ جنوری ۱۹۵۱ء کو ان کا انتقال ہوا۔

ہند میرا وطن
میرا پیارا وطن
میری عزت ہے یہ میری دولت ہے یہ
میری عظمت ہے یہ میری جنت ہے یہ
ہند میرا وطن
میرا پیارا وطن
اس کے دریا بڑے تازگی سے بھرے
باغ پھولے پھلے لہلہاتے ہوئے
ہند میرا وطن
میرا پیارا وطن
اس کے چشمے جواں اس میں نہریں رواں
اور وادیاں اس سے اچھی کہاں
ہند میرا وطن
میرا پیارا وطن
یہ وطن ہے مرا میں ہوں اس پر فدا
اس پہ رکھے خدا اپنی رحمت سدا
ہند میرا وطن
میرا پیارا وطن

خلاصہ کلام:

شاعر کہہ رہا ہے کہ میرے وطن میں اونچے اونچے پہاڑ ہیں، بل کھاتے دریا ہیں، سبزہ زار اور لہلہاتے کھیت ہیں، باغوں میں طرح طرح کے پھول کھلے ہیں۔ چشمے اور نہریں رواں ہیں۔ میرا وطن جنت ہے۔ میری عزت، دولت اور عظمت میرا وطن ہندوستان ہے۔ وطن پر ہمیشہ اللہ کی رحمت رہے۔

معنی و اشارات Glossary

رحمت - کرم، مہربانی Mercy

سدا - ہمیشہ Always

عظمت - بڑائی، بزرگی، شان و شوکت

Greatness, magnificence

فدا ہونا - بہت محبت کرنا Love

مشق Exercise



○ ان لفظوں کو اپنے جملوں میں استعمال کیجیے۔

Make your own sentences by using the following words.

عزت، دولت، عظمت، جنت، رحمت

○ اس نظم کو اپنے الفاظ میں بیان کیجیے۔

Explain the poem in your own words.

نظم خوانی (Poem Reading)

کوئی وطنی نظم تلاش کر کے اسے اپنے ساتھیوں کو جماعت میں سنائیے۔

سرگرمی / منصوبہ (Project / Activity)

- ۱- 'میرا وطن' عنوان پر دس جملوں کا مضمون لکھیے۔
- ۲- اپنی ریاست مہاراشٹر کے محفوظ جنگلوں کے نام لکھیے اور بتائیے کہ یہ کن جانوروں کے لیے مشہور ہیں۔

○ ایک جملے میں جواب لکھیے۔

Answer in one sentence.

- ۱- شاعر کس کو اپنا وطن کہہ رہا ہے؟
- ۲- شاعر نے اپنے وطن کو کون سے چار لفظوں میں یاد کیا ہے؟
- ۳- ہندوستان کے دریا کیسے ہیں؟
- ۴- شاعر نے باغوں کے بارے میں کیا کہا ہے؟
- ۵- "اس کے چشمے جواں" سے کیا مراد ہے؟
- ۶- اپنے وطن کے لیے شاعر کیا دعا کر رہا ہے؟

○ تشریح کیجیے۔ Explain the couplet.

اس کے دریا بڑے تازگی سے بھرے
باغ پھولے پھلے لہلہاتے ہوئے
ہند میرا وطن
میرا پیارا وطن

